

Tíðindi til føroyingar uttanlanda stuðla av tí føroysku sjómanskirkjuni.

1. januar 2017 nærkast!

Sjónvinnustýrið heitir enn einaferð á sjófólk við handilsskipum um at søkja sjónvinnubræv sbrt. STCW 2010 sum skjótast.

Hevur tú fingið sjónvinnubræv útskrivað eftir 1. juli 2012 og skal hava nýtt STCW 2010 sjónvinnubræv, er bert neyðugt at senda Sjónvinnustýrinum galdandi heilsuprógv og kvittan fyri gjald á kr. 500 á kontu 6460-4254513.

Eru onnur kravd skeiðsprógv fyri útbúgvngina, skulu tey fylgja við. Tó er ikki neyðugt at gjalda av nýggjum hjá teimum, ið hava fingið sjónvinnubrævið útskrivað eftir 1. jan. 2014.

Teir umsøkjjarar, sum ikki hava latið Sjónvinnustýrinum avrit av prógvi frá sjómansskúla, verða bidnir um at senda eitt avrit av hesum saman við umsókn um umbýting av sjónvinnubrævi.

Sí meira kunning:

Navigatørar: <http://www.fma.fo/Default.aspx?pageid=21274>

Maskinfólk: <http://www.fma.fo/Default.aspx?pageid=21270>

Føraraleys skip eru ikki langt burtur

Rolls-Royce-leidda AAWA-verkætlanin (Advanced Autonomous Waterborne Applications Initiative) hevur lagt síni fyrstu úrslit fram. Tað hendi á eini ráðstevnu í Helsinki, har spátt varð, at tað ikki gongur long tíð, áðrenn vit fara at síggja føraraleys skip í skipaferðsluni.

"Sjálvstýrandi shipping er framtíðin hjá maritima ídnaðinum. Eins óstýrilig sum snildfonin fara tey snildu skipini at kollvelta landslagið innan skipssniðgeving og -rakstur", segði Mikael Makinen, stjóri í sjódeildini hjá Rolls-Royce.

Sambært granskarum, ið eru knýttir at verkætlanini, eru ikki stórvegis verkfrøðiligar forðingar fyri menningini av førara- ella manningarleysu skipunum.

"Tøknifrøðin, ið tørvur er á fyri at kunna gera fjarstýrd og føraraleys skip til veruleika, er til – og onnur neyðug tøkni er ikki langt burtur. Avbjóðingin er at finna optimala mátan at kombinera hesa tøkni so útreiðslueffektivt sum gjørligt", segði Jonne Poikonen, granskari á Turkus Universiteti.

AAWA fer skjótt undir at royndarkoyra sensorútgerð umborð á ferðafólkaferjuni Stellu hjá Finferries, sum siglur millum Korpo og Houtskär. Verkætlanin hyggur eisini eftir, hvussu verandi samskiftistøkni kunnu kombinera á ein optimalan hátt í sambandi við umsjón av sjálvstýrandi skipum.

Kelda: Rolls-Royce

Antares.fo

Oljuseljarar spáa hægri oljuprís

Oljuprísurin hevur verið undir 28 dollarum fyri tunnuna, men er nú av álvara á veg upp aftur.

Oljuseljarar vænta, at prísurin fyri tunnuna kemur upp á 50 dollarar innan eitt ár, skrivar Bloomberg.

Á altjóða ráðstevnu fyri ráevnisvinnuna, sum Financial Times skipaði fyri í sveisiska býnum Lausanne í gjár, væntaðu fleiri av luttakarunum, at oljuprísurin nú fer at hækka munandi aftur.

"Vit rokna við, at prísurin kemur upp á 50 dollarar fyri tunnuna innan eitt ár", sigur Marco Dunand, ið er stjóri í Mercuria Energy Group.

Pierre Andurand, íleggjari frá Andurand Capital Managemnt LLP, væntar, at prísurin kemur upp á 80 dollarar longu í 2017.

Orsøkin til positivu spádómarnar er, at fleiri lond í OPEC hava økt oljugoymslurnar og harvið skapt meiri javnvág á marknaðinum.

Sambært Bloomberg eru oljugoymslurnar øktar við meiri enn 300 miljónum tunnum seinastu 18 mánaðirnar.

Prísurin á norðsjóvarolju, Brent, var í gjár góðar 44 dollarar fyri tunnuna, og á amerikonsku WTI-oljuni slakar 42 dollarar fyri tunnuna.

Kelda: shippingwatch.dk
Antares.fo

Oljuseljarar spáa hægri oljuprís

Oljuprísurin hevur verið undir 28 dollarum fyri tunnuna, men er nú av álvara á veg upp aftur. Oljuseljarar vænta, at prísurin fyri tunnuna kemur upp á 50 dollarar innan eitt ár, skrivir Bloomberg.

Á altjóða ráðstevnu fyri ráevnisvinnuna, sum Financial Times skipaði fyri í sveisiska býnum Lausanne í gjár, væntaðu fleiri av luttakarunum, at oljuprísurin nú fer at hækka munandi aftur.

"Vit rokna við, at prísurin kemur upp á 50 dollarar fyri tunnuna innan eitt ár", sigur Marco Dunand, ið er stjóri í Mercuria Energy Group.

Pierre Andurand, íleggjari frá Andurand Capital Managemnt LLP, væntar, at prísurin kemur upp á 80 dollarar longu í 2017.

Orsøkin til positivu spádómarnar er, at fleiri lond í OPEC hava økt oljugoymslurnar og harvið skapt meiri javnvág á marknaðinum.

Sambært Bloomberg eru oljugoymslurnar øktar við meiri enn 300 miljónum tunnum seinastu 18 mánaðirnar.

Prísurin á norðsjóvarolju, Brent, var í gjár góðar 44 dollarar fyri tunnuna, og á amerikonsku WTI-oljuni slakar 42 dollarar fyri tunnuna.

Kelda: shippingwatch.dk
Antares.fo

Loysir seg ikki við sjóvarfalsorku

Enn loysir tað seg ikki at fara undir sjóvarfalsorku í Haraldssundi. Tað fara helst at ganga ár, áðrenn tøkkin er tøk til tað

Tað loysir seg ikki at fara undir sjóvarfalsorku í Haraldssundi, sigur Sirið Stenberg, landsstýriskvinna, í svari til Ólúvu Klettskarð, tingkvinnu í Tjóðveldi, sum hevur spurt um málið.

Sirið Stenberg sigur, at út frá teimum mátingum, sum vórðu gjørdar, áðrenn sundið varð tipt, og modellútrokningum, er rákið í sundinum ov lítið til, at tað fíggarliga loysir seg at lata Haraldssund upp fyri orkuframleiðslu.

Tøkkin er ikki tøk enn

Mett verður, at tøkkin er ikki tøk enn, og tað fara at ganga ár, áðrenn tað ber til at fáa til vega turbinur, ið halda til baldruta umhvørvið, og sum kunnu framleiða fyri kappingarførar prísir.

Sirið Stenberg vísir á, at felags fyri allar verkætlanir innan sjóvarfalsorku er, at tær eru á royndarstigi, at tær fáa nógvan fíggarligan stuðul og ikki eru fíggarliga burðardyggar.

Í løtuni er neyvan skilagott hjá SEV ella tí almenna at framleiða orku í Haraldssundi, men um fyrítøkur ella granskingarstovnar hava áhuga at gera og rinda fyri slíkar royndir, er støðan ein onnur, sigur Sirið Stenberg í svarinum til Ólúvu Klettskarð.

Kvf.fo

Fregnartænastan: Minst 135 danir í Sýria og Irak

Í minsta lagi 135 danir hava verið ella eru í Sýria og Irak og eru farin í bardaga fyri islamskar rørslur, heldur danska fregnartænastan

Fregnartænastan hjá donsku lögregluni heldur, at í minsta lagi 135 persónar hava verið í Sýria og Irak, ella eru har í løtuni, og at tey eru farin í bardaga fyri islamskar rørslur, fyrst av øllum IS.

Tað stendur í viðmerkingunum til lógaruppskot um innferðarbann til Sýria, sum danska lógmálaráðið sendi til hoyringar í síðstu viku. Fregnartænastan metir, at umleið helvtin av teimum 135 eru komin aftur til Danmarkar.

Kunnu hótta trygdina í Danmark

- Tey, sum eru komin aftur úr Sýria og Irak, kunnu hótta trygdina í Danmark, tí tey hava fingið royndir og førleikar, og kunnu verða víðgongd, svikin og til reiðar at brúka harðskap.

Tað hevur fregnartænastan hjá donsku lógregluni, PET, sagt, sambært Danmarks Radio. Í minsta lagi 28 danir ella fólk, sum hava bústað í Danmark, verða hildin at vera dripin í vápnaða stríðnum í Sýria og Irak.

Serfrøðingar hava fýlst á innferðarbannið til Sýria, men danski ríkisákærin sigur við DR, at bannið fer gera tað lættari hjá ákærmyndugleikanum, tá rættarmál skulu roynast.

Kvf.fo

Fyrstu tonsini skjótt seld

Fyrstu tonsini verða seld á royndaruppboðssøluni um ein mánað. Ætlanin er at hava til samans tríggjar ella fýra sølur

Tað sigur Høgni Hoydal, landsstýrismaður í fiskivinnumálum, við Sosialin í dag. Landsstýrismaðurin og embætisfólk í Fiskimálaráðnum fyrireika nú kunngerðina fyri uppboðssøluna.

Kunngerðin skal eisini til hoyringar, áðrenn hon verður sett í gildi. Fyrsta sølan verður um ein mánað, og helst verða tríggjar aftrat seinni í ár.

Ætlanin er at bjóða fisk út í ávísam nøgdum, ávís tíðarskeið. Ein spurningur, sum eisini skal loysast, er, hvussu gjaldast skal fyri fiskin.

Skal gjaldast í hondina, ella skal gerast ein skipan um, at goldið verður ikki beinanvegin, men at trygd verður veitt.

Svartkjafturin seldur fyrst

Sambært Sosialinum væntar Høgni Hoydal, at nótaskipini fara at keypa tey 20.000 tonsini av svartkjafti, sum fyrst verða seld.

Nótaskipini fara helst eisini at hava størstan áhuga fyri norðhavssildini, men makrelurin hevur eisini áhuga hjá stóru trolarunum.

Fleiri skipabólkar hava helst áhuga at keypa tey 3.000 tonsini av botnfiski í Barentshavinum, væntar Høgni Hoydal.

Kvf.fo

Nú byrjar arbeiðið at gera smoltstøðina

Hósdagin verður spakin settur í til nýggju smoltstøðina, ið Bakkafrost ger við grótbrotið á Strond í Klaksvík

Í morgin byrjar arbeiðið at gera størstu, einstøku verkætlanina í Klaksvík, tá byrjað verður at grava út til nýggju smoltstøðina hjá Bakkafrosti, skrivar nordlysid.fo

- Samstundis sum vit fáa stóru vinnulúvsíløguna á Strond, kunnu vit nú veruliga fáa gongd á ídnaðarøkið á Borðoyavík, sigur Óluva Klettskarð, forkvinna í Havna- og Vinnunevndini, við Norðlýsið. Økið er 70.000 fermetrar og smoltstøðin hjá Bakkafrosti kemur at brúka ein stóran part av hesum økinum. 20 fólk fara at starvast á smoltstøðini tá hon er liðug.

Nýggja smoltstøðin, sum Bakkafrost fer at gera við grótbrotið á Strond, er størsta íløgna nakrantíð hjá Klaksvíkar Kommunu.

Kvf.fo

Viðgera nú kærana um tunnilsveg

Seinnapartin fer Kærunevndin í lendismálum at viðgera kærana um vegin til Eysturoyartunnilin beint oman fyri Hvítanes

Nevndin skal í fyrsta umfari avgera, um hon hevur heimild at viðgera kærana, og um tann, sum kærði, hevur kærurætt, hevur rættarlígan áhuga í málinum.

Verður niðurstøðan tann, at nevndin skal viðgera kærana, verður kærana send til hoyringar hjá tí kærða.

Zakarias Wang, sum hevur verið formaður í ráðgevandi nevndini hjá Tórshavnar býráði fyri Hoyvík og Hvítanes, segði fyri góðum tveimum vikum síðani, at hann ætlaði at kæra.

Hann fór at kæra, at partafelagið, sum skal gera Eysturoyartunnilin, er farið undir at gera vegin til tunnilmunnan í Streymoyinni beint oman fyri Hvítanes. Zakarias Wang sigur, at hetta er brot á byggisamtyktina fyri Hvítanes.

Kærunevndin kann avgera, at kærán hefur steðgandi virknað, tað er, at vegargerðin skal steðga, til kærán er avgreidd.

Kvf.fo

Kappingareftirlitið góðkent keypið

Kappingareftirlitið hefur góðkent, at íslenska Hampiðjan keypir P/f Von frá smápartafelagnum Kerinum

Von eigur P/f Vónina, sum ger og selur trol. Kappingareftirlitið sigur í góðkenningini, at eftir yvirtøkuna fer Hampiðjan at virka í øllum londum í Norðuratlantshavi, uttan tó at gerast ráðandi á marknaðinum.

Sambært fráboðanini um yvirtøkuna, sum Kappingareftirlitið fekk, ivast eftirlitið ikki í, at yvirtøkan er í lagi. Tí er yvirtøkan góðkend sambært kappingarlógini.

Kappingarráðið kann tó taka aftur góðkenningina, um ein av fyrirtøkunum hefur latið skeivar ella villleiðandi upplýsingar um keypið.

Kvf.fo

Fáa svar um hálvatriðju viku

1. mai, fáa froyingar, sum ætlaðu at ættleiða barn úr Etiopia, svar, um tey sleppa á annan bíðilista, sigur danski ráðharrin

Tað sigur Karen Ellemann, danski almanna- og innanríkisráðharrin, sambært Sirið Stenberg, landsstýriskvinnu, sum hefur svarað fyrispurningi frá Anniku Olsen, løgtingskvinnu.

Danski ráðharrin hefur steðgað allari ættleiðing úr Etiopia. Eisini í Føroyum hava fólk bíðað í nøkur ár eftir at sleppa at ættleiða barn úr Etiopia. Tað hefur kostað teimum nógvar pengar.

1. mai fáa tey at vita, um tey sleppa á bíðilistar hjá teimum, sum vilja ættleiða børn úr øðrum londum.

Danska ættleiðingarfelagið sigur, at lagt verður upp fyri, hvussu leingi, fólk hava verið á bíðilista eftir barni úr Etiopia, tá tey verða flutt á annan bíðilista, sigur Sirið Stenberg.

Danish International adoption, DIA, sigur harafturat, at tey, sum vóru á bíðilista til at ættleiða úr Etiopia, fáa 30 prosent av tí, sum tey hava goldið fyri málsviðgerðina, tó í mesta lagi 30.250 kr.

Harafturat fáa tey tilmeldingargjaldið, sum er 5.000 krónur, við sær, tá tey verða flutt á annan bíðilista.

Kvf.fo

Áki Bertholdsen 13.04.2016 (08:49)

Eiga 20 milliónir til góðar fyri tómar fløskur

Tað eigur at vera lættari at sleppa av við tómar fløskur og tóm blikk.

Tað heldur Jørgen Niclasen, løgtingsmaður, og nú spyr hann Sirið Stenberg, landsstýriskvinnu í umhvørvismálum, hvat hon ætlar at gera við tað.

Tá ið øl og sodavatn verður keypt, verður samstundis pant goldið fyri fløskuna, ella blikkið, ein tveykróna, ella har á leið, fyri tey minnu ílótini og nakað meiri fyri tey størru.

Men tað er so sum so, hvussu tað gongur at savna alt tey tómu ílótini inn aftur og Jørgen Niclasen sigur, at beint fyri jól í fjør upplýsti Umvørvisstovan, at tá vóru so nógv einnýtisíløt ikki latin inn aftur, at tað svaraði til 20 milliónir krónur í pant

Bara í 2014 vórðu 9,3 milliónir einnýtisíløt seld og tá vórðu 87 prosent av teimum latin inn aftur. Fyri árið 2014 merkir tað sostatt, at 1,2 millión íløt ikki eru komin innaftur.

Jørgen Niclasen sigur, at tað er upplýst, at tað eru 12 fyrirtøkur, sum hava fingið loyvi at innflyta, framleiða og selja drykkir í einnýtisíløtum. Talan er um tey bæði bryggjaríni, umframt 10 heilsølur og handlar.

Men har stendur ikki, hvussu nógv hvør fyrirtøka hefur fingið av teimum 20 milliónunum, sum viðskiftafólk hava goldið í pant, men sum tey ikki hava fingið aftur, tí ílótini eru ikki latin inn aftur. Tí vil Jørgen Niclasen eisini hava at vita, hvør hefur fingið peningin,

Hann vísir á, at umstøðurnar at lata tómar fløskur og blikk, eru vánaligar tí tað er vanligt, at handlar bara taka ímóti ílætum, teir sjálvir hava selt.

- Tað er skiljandi, tí handilin veitir okkum eina tænastu fyri einki, meðan heilsølan fær vinning av ikki innafturlatnum ílætum.

Jørgen Niclasen heldur, at fingur handlarnir ein part av pantinum í samsýning fyri ómakin at taka ímóti ílætunum, fer tað at loysa seg hjá øllum handlum at taka ímóti øllum ílætum. Og tí spyr hann Sirið Stenberg, um ætlanin er at broyta skipanina soleiðis at allir handlar vilja taka móti øllum ílætum, so øll seld einnýtisílæt verða latin inn aftur.

In.fo

Áki Bertholdsen 13.04.2016 (09:15)

Hýran hjá fiskimonnum hækkað 27 prosent

Hesa seinastu tíðina hava fýroyskir fiskimenn fingið nógv meiri burturúr, enn teir fingur fyri einum ári síðani. Tað staðfestir Hagstovan, sum hevur gjørt lónirnar í teimum ymsu vinnugreinunum, upp.

Í gjár stóð at lesa her á www.in.fo, at lónirnar høvdu sett met higartil í ár og Hagstovan vísir á, at tað er framgongd allastaðni.

Men serliga eru tað hýrurnar hjá fiskimonnum, sum eru nógv hækkaðar. Hagstovan sigur, at fyrsta ársfjórðing í ár vóru hýrurnar hjá fiskimonnum 274 milliúnir krónur. Tað eru 59 milliúnir, ella heili 27,3 prosent meiri enn í fyrsta ársfjórðingi í fjør.

Í bólkunum sum eita vinnuligar tænastr, ali- og kryvjivirki, fiskavøruidnaður, byggivinna og skipasmíð, umframt øðrum smiðjuvirksemi, er eisini talan um stóran vøkstur, tí í hesum bólkunum hevur vøksturin ligið ímillum 10 og 14 prosent.

- Samantikið er vøkstur í øllum vinnugreinum uttan í heilsu- og almannaverkinum, har lønargjaldingarnar standa í stað, og í ráevnisvinnu, har tað er ein afturgongd á gott sjev prosent.

Hagstovan sigur, at fyrsta ársfjórðing í ár, vórðu 2.021 milliúnir krónur goldnar í lønnum, og tað er 163 milliúnir meira enn fyrsta ársfjórðing fjør. Sostatt er vøksturin 8,8 prosent.

Eftir at lónirnar fullu í 2009 av fíggjarkreppu, eru tær hækkaðar aftur so líðandi, men serliga stórir hevur vøksturin verið trý tey síðstu árin.

Frá fyrsta ársfjórðingi í 2013 til 2014 var vøksturin 4,4 prosent, frá 2014 til 2015 var vøksturin 6,2 prosent og nú frá fyrsta ársfjórðingi í fjør til fyrsta ársfjórðing í ár, var vøksturin heili 8,8 prosent, sigur Hagstovan.

In.fo

Áki Bertholdsen 13.04.2016 (10:34)

Tað liggja 5000 tikkandi bumbur kring landið

Tað skal vera eitt krav, at oljutangar, sum hoyra til sethús, skulu skiftast við jøvnum millumbili.

Tað heldur Sirið Stenberg, landsstýriskvinna í umhvørvismálum.

Heðin Mortensen, tingmaður, og borgarstjóri í Havn hevur reist málið um gamlar oljutangar í Løttinginum, og í tí sambandi vildi hann hava at vita frá landsstýriskvinnuni, um ætlanin er at fáa skipað viðurskipti á økinum.

Í Havn eru tey illa roynd av gomlum oljutangum, sum eru farnir at leka og sum hava elvt til umfatandi oljudáking.

Sirið Stenberg sigur, at í Føroyum eru einir 18.000 oljutangar, sum hoyra til sethús, og av teimum eru einir 5000, ella næstan triðingurin, eldri enn 20 ár.

Hetta eru tikkandi umhvørvisbumbur, segði hon, og tí er tað rætt at leggja eina ætlan fyri, hvussu oljutangar skulu skiftast við regluligum millumbili, kanska tjúgundahvørt ár.

- Er politisk undirtøka fyri tí, kann roknast við, at tað longu næsta ár verða sett krøv til sethúsaoljutangar, bæði teir niðurgrivnu, útitangar og innitangar, sigur Sirið Stenberg.

Men hon ásannar, at tað kann verða ein dýrur umgangur hjá nógvum, og tí er neyðugt at hava eina skiftistíð upp á nøkur ár, fyri ikki at koma fólki í fíggjarligt ófóri.

Hinvegin kann eisini sigast, at fer hol á ein tanga, og dálking stendst av, kann upptakið eisini verða ein fíggjarligur smeytur hjá tí, sum eigur tanga, serliga nú tryggingarnar hava sagt, at tær taka ikki við, tá ið orsøkin er, at oljutangarnir eru tærdur, ella illa farnir av aldri.
In.fo

Eitt árs fongsul fyri neyðtøku

Ein 38 ára gamal maður var í Føroya rætti í dag dømdur fyri neyðtøku av eini 34 ára gamlari kvinnu. Revsingin var fongsul í 12 mánaðir.

Neyðtøkan fór fram á sumri 2014. Tey bæði, sum vóru kenningar framman undan, vóru bæði farin á Summarfestivalin við sínum makum.

Tey hittast og práta eitt sindur við billettílúkuna, áðrenn farið verður innum. Har hittast tey aftur við Hvonn-teltið og drekka nakrar øl saman.

Órættaða kvinnan fer síðani á vesið, og løtu seinni má ákærði eisini á ves. Tey fella so aftur í prat og kvinnan bjóðar ákærða ein sjuss. Hann tekur av og sambært egnari útsøgn fær hann stutt eftir blackout og minnst einki fyrr enn eini trýggjar tímar seinni.

Sambært frágreiðingum í rættinum, skuldi kvinnan síðani mæta nøkrum vinkonum yviri við Ósaskúlan, har tær ætlaðu at sita og lurta eftir tónleikinum. Maðurin fór tá við henni, men komin yvir til Ósaskúlan er eingin at finna. Nú er farið at regna, og maðurin skýtir tí upp, at tey fara at kroka við skúlan á Ziskatrøð.

Her er tað, at neyðtøkan fer fram. Kvinnan sovnar, men vaknar aftur av, at maðurin liggur oman á sær og nertir við seg. Hon skumpar hann til viks og reisir seg, men tá trokar hann hana inn móti veggnum og heldur á.

Maðurin minnst sum sagt einki, men spurður, um hann kann hava framt neyðtøkuna, svarar hann, at hann hevði so ikki trúð tað um seg sjálvan og vónaði iki, at tað var so.

Kvinnan fekk at enda skumpa mannin av sær og fór til hús. Seinni um kvøldið ringir hon til ein vin, og greiðir frá, hvat hent er.

Í slíkum málum, tá talan sum so er um orð móti orði, fáa teknisk fund tess størri týdning. Í hesum førinum vísa undirlívskanningar hjá læknanum, at klórimerki eru í undirlívinum hjá kvinnuni. Harumframt eru DNA-leivdir av kvinnuni funnar á buksunum hjá manninum, rundan um snarlásið á buksunum, eins og á lummanum innan fyri brøkurnar.

Ákærin metti, at tá talan nú var um fleiri teknisk fund, ið stuðlaðu frágreiðing kvinnunar, var eingin orsøk at ivast í, at hennara frágreiðing var røtt. Ákærin helt tað eisini vera sera undrunarvert, at maðurin skal minnst so væl og gjølla fram til midnátt, men júst hetta tíðarskeiðið, tá hendan hendingin fer fram, minnst hann einki til.

Hon vísti á, at talan var um eina heldur grova neyðtøku, við tað, at maðurin hevdu nýtt makt móti kvinnuni, og at hann ger sær dælt av henni, meðan hon er í verjuleysari støðu. Hann hevur lokkað hana burtur til eitt oyðið stað og kvinnan svevur, tá hann byrjar at nerta við hana, og hann trokar hana inn í eitt horn.

Ákærin kravdi tí, at maðurin fekk eitt ár og 10 mánaðir fongsulsrevsing. Harumframt bað hon um, at maðurin skal rinda kvinnuni 60.000 krónur í endurgjaldi fyri tort, umframt útreiðslur til sálarfrøðiligar samtalar.

Verjin var, sum vera man, als ikki samdur við ákæranum um, at teknisku fundini vóru líka avgerandi. Hann vísti á, at gaman í var DNA frá henni funnið á hansara buksum, men kortini var einki DNA frá honum funnið á hennara klæðum. Eisini helt hann, at klórimerkini í undirlívinum kundu verið frá øðrum enn júst eini neyðtøku.

Hann ynskti tí í fyrsta lagi frídøming fyri manning, í øðrum lagi, at maðurin fekk hægst 12 mánaðir treytaða fongsulsrevsing. Eisini metti hann, at 40.000 krónur mundi vera ivaleyst endurgjald til kvinnuna.

Dómarin fann manninsekan í bæði blygnaðarskemd, aðrari kynsligari samveru enn samlegu, og í neyðtøku, og gav honum fongsulsrevsing í 12 mánaðir.

Í viðmerkingum sínum til dómin segði dómarin, at kvinnan hevði givið eina nágreiniliga og trúverdiga frágreiðing um alt kvøldið, hvat hon gjørði bæði áðrenn og aftan á hendingin og eisini hvussu hendingin fór fram. Dómarin legði eisini vekt á tey teknisku fundini, ið vóru gjørd og metti tí, at tað í nóg stóran mun var prógvað, at ákærði hevði neyðtikið kvinnuna. Dómarin helt heldur ikki, at nøkur orsök var at seta iva um, hvørt kvinnan hevði gjørt manninum greitt, at hetta var ikki nakað, hon ynskti.

Dómarin segði, at í revsingini hevur hann í skerpani mun lagt dent á, at talan er um eina grova neyðtøku, meðan hann í linnandi mun hevur lagt dent á, at maðurin ikki nýtti harðskap ella hóttanir móti kvinnuni. Eisini telur tað í linnandi mun, at tað hevur tikið so langa tíð at avgreiða málið.

Maðurin skal, umframt at sita í fongslu í eitt ár, rinda kvinnuni 60.000 krónur í endurgjaldi, umframt útreiðslur hennara til sálarfrøðing og sakarmálskostnaðin.
In.fo

Áki Bertholdsen 13.04.2016 (14:16)

Nú er aftur bíligari at liva í Føroyum

Í dag er tað eitt prosent bíligari at búgva í Føroyum, enn tað var fyri einum ári síðani. Tað vísir nýggjastu útrokningarnar hjá Hagstovuni.

Hagstovan sigur, at tað eru serliga prís-lækkingar á brennievni, sum hava ávirkað brúkaraprístalið hetta seinasta árið, og sum hava fingið tað at lækka.

Hagstovan sigur, at tað er serliga prísurin á olju til húsarhald, sum er lækkaður, tí hann er lækkaður heili 19 prosent.

Men eisini rentan á bústaðarlánnum er lækkað, og tilsamans er tað vorðið 6,3 prosent bíligari at hava tak yvir høgdið í Føroyum.

Men eisini prísurin á brennievni til akfjør er lækkaðir 11,2 prosent, og tilsamans er flutningskostnaðurin farin 1,3 prosent niður.

Annars eru broytingarnar lítlar hvønn vegin. Eitt nú eru barnagarðsplássini nú 1,1 prosent bíligari enn tey vóru fyri einum ári síðani, men rúsdrekka og tubbakk eru vorðin 1,8 prosent dýrari, og matur er 0,9 prosent dýrari, serliga er tað prísurin á frukt og grønmeti, sum er farin upp.

In.fo

Danjal av Rana 13.04.2016 (16:32)

GreenIQ reinsar Vágsbotn

Flestu fólk, ið hava verið ein túr í Vágsbotni munnu hava sæð, at tað er ikki hvønn dag, at tað er líka reint og nossiligt har niðri. Innast í Vágsbotni liggur ofta nógv óhumska og flytir og skemmir ikki sørt býarmyndina.

Nú hevur Tórshavnar Kommuna tikið stig til at reinsa upp. Herfyri setti Tórshavnar kommuna eitt tól upp at reinsa innast í Vágsbotni. Talan er um ein "skimmara" frá føroyska felagnum Green IQ, sum hevur heimstað í Kollafirði.

Skimmarin reinsar yvirflatuna á sjónum fyri olju og aðra óhumsku. Hann hevur verið royndur eina tíð og staðfest er, at skipanin riggar væl.

Óhumskan, sum kemur í skimmaran, verður pumpað niðan í frárenningina, sum kemur út í Sersjantavíkini Yviri við Strond.

Bátæigarar og onnur fegnast um, at innasti parturin av Vágsbotni nú helst verður munandi nossligari.

Á Facebook-síðuni niðanfyri er ein video, sum vísir, hvussu skimmarin arbeidir:
<https://www.facebook.com/Green-IQ-293461307361533/?fref=ts>
in.fo

Danjal av Rana 13.04.2016 (18:00)

Her er nógur etikkur og moralur í

Seinapartin fríggjadagin bjóða føroysku fólkatingsmenninir, Magni Arge og Sjúrdur Skaale til ráðstevnu í Öström í Havn, har evni verður útlendingalógin og yvirtøkan av henni.

Samgongan hevur gjørt av, at froyingar eisini skulu hava fult ræði á útlendingamálum, men fólkatingsmenninir vilja við ráðstevnuni fegnir fáa lýst, hvussu hetta verður betri enn verandi støða.

Millum annað vísa teir á, at nógv eru dømi um, at sera drúgva viðgerðartíð av umsóknum um upphalds- og arbeiðsloyvi í Føroyum, men spurningurin er, um tað verður lættari, um vit sjálvi umsita útlendingamál, ella verður tað verri enn í dag hjá útlendingum at sleppa inn í landið.

Annar teirra, Sjúrdur Skaale, greiddi í dag frá á Rás 2, hví Magni Arge og hann hava valt at tikið evni upp á ráðstevnuni fríggjadagin.

- Tey fimm árin er havi verið í Fólkatinginum, hevur tað verið næstan dagligani, at fólk hava ringt til okkum og spurt, kanst tú hjálpa við hesum og hasum, tí nú standa vit føst í systeminum, sigur Sjúrdur Skaale, sum sigur at hetta rakar bæði einstaklingar, virkir og feløg.
In.fo

Danjal av Rana 13.04.2016 (19:00)

Katrin Ottarsdóttir á donskum

Í 2013 fekk Katrin Ottarsdóttir Mentanarvirðisløn M. A. Jacobsens fyri yrkingarsavnið “Eru Koparrør í Himmiríki”. Nú er savnið útkomið á donskum á forlagnum Torgarð.

Katrin Ottarsdóttir fæst framvegis við film; “Ludo” er heitið á seinasta filminum – hann kom út í 2014.

19. apríl verður bókamóttøka og filmsframsýning í Husets Bio í Keyptmannahavn. Katrin Ottarsdóttir fer at siga nøkur orð um yrkingasavnið, lesa yrkingar, og fortelja um filmin.

Eftir sýningina fer Katrin Ottarsdóttir at signera bøkur og práta við fólk á staðnum.

“Findes der kobberrør i himlen” snýr seg um hetta at vera einkarbarn sárliga ridlutari mammu og passivum pápa. Yrkingarnar um at gerast ósjónlig, at finna seg sjálva – og um koparrørini, ið “lader vandet hvine sin svimlende englesang” í alt ov stóru og friðarligu húsunum.

Ludo er triðji filmur Katrins. Søgan spretti úr einari yrking hjá Katrin Ottarsdóttir, og er seigur, hypnotiskur og ekspressionistisktur sárligur leikur um 11 ára gamla gentu, ið situr føst í vantrivnari familju. Filmurin er á froyriskum og hevur danskan undirtekst.

In.fo

Tróndur Arge 13.04.2016 (21:43)

Barcelona fall

FC Barcelona er úti av ársins Champions League kapping. Tað hendir eftir at teir taptu 2-0 fyrri Atletico Madrid í kvøld. Samanlagt vinnur Atletico Madrid fjórðingsfinaluna 3-2. Í hini fjórðingsfinaluni vann Bayern Munchen samanlagt á Benfica.

Hvar er Lionel Messi?

Undan dystinum var Barcelona á odda 2-1, og kundi tí liva við einum málleysum javnleiki. Atletico Madrid byrjaði við at trýsta eitt nærmast kreppukent Barcelona lið, sum ikki hevur vunnið í fyra dystum.

Úrslit kom burtúr trýstinum, tá Antoine Griezmann stóð einsamallur í brotsteiginum og stútaði hegnisligt innlegg í málið. Restina av dystinum trýsti Barcelona, meðan Atletico Madrid við Diego Simeone við róðrið vardi ímóti.

Tað endaði við, at Atletico Madrid fór í mótálop og vann sær brotsspark. Aftur var tað Antoine Griezmann, sum skoraði fyrri Atletico Madrid. Barcelona fekk ein móguleika, at fáa dystin í longdaleiktíð, tá Barcelona av røttum átti brotsspark, men sendi eftirfylgjandi frísparki omanfyri málið.

Stóri spurningurin seinastu vikurnar er, hvar er Lionel Messi? Hann hevur ikki spælt væl síðani El Clasico, og aftur í kvøld var hann lítið eyðsýntur, Tað kann helst eisini sigast um eitt nú Neymar. Niðurstøðan eftir dystin kvøld er, at bæði Barcelona og Lionel Messi eru menniskjaligir.

Í hini fjórðingsfinaluni vann Bayern Munchen samanlagt á Benfica. Sostatt eru Real Madrid, Manchester City, Atletico Madrid og Bayern Munchen víðari til hálvfinaluna í Champions League.

Champions League:

Atletico Madrid (1) – (2) Barcelona 2-0

1-0 Antoine Griezmann, 36

2-0 Antoine Griezmann, 88 (br)

Benfica (0) – (1) Bayern Munchen 2-2

1-0 Raul Jimenez, 38

1–1 Arturo Vidal, 52

1-2 Thomas Mueller, 70

2-2 Anderson Talisca, 76

In.fo

Stríð um finalupláss: Avgerandi dystur í Kollafirði í kvøld

13.04.2016 - 17:26

Dysturin í kvøld millum KÍF og VÍF í Kollafirði verður avgerðandi um hvør møtir H71 í FM-finaluni. Vestmenningar kunnu avgera tað sjálvir í kvøld. Vinna teir móti grannunum úr Kollafirði hava teir tryggjað sær pláss í finaluni. Hinvegin um vinnur KÍF, kann tað gerast sera spennandi leygardagin tá seinasta umfar undan finaluni verður leikt. Tá møtast H71 og KÍF í Hoyvík og VÍF og Neistin í Vestmanna.

Støðan í bestu mansdeildini í hondbólta

1. H71 (37 stig)*

2. Kyndil (29 stig)*

3. VÍF (28 stig)

4. KÍF (26 stig)

5. StíF (22 stig)

6. Neistin (16 stig)

7. Team Klaksvík (0 stig)*

*H71 og Team Klaksvík hava leikt 23 dystir meðan Kyndil longu hevur leikt allar 24 dystirnar.

Dysturin millum KÍF og VÍF verður leiktur í Kollafirði og byrjar klokkan 20. Ein annar dystur verður eisini leiktur í bestu mansdeildini í hondbólta. Hann er millum Neistan og StíF á Hálsi og byrjar somuleiðis klokkan 20.

Portal.fo

Andlát

Sanna Jacobsen, vanligu nevnd Sanna á Teigum, í Syðrugøtu andaðist í Sambýlinum Gøtubrá týsdagin 12. apríl, 95 ára gomul.

Sigrun Højgaard Petersen, Tórshavn, andaðist á Landssjúkrahúsinum leygardagin 9. apríl, 71 ára gomul.

Heini Larsen, sonur Femju Djurhuus og Eybjørn Larsen í Hoyvík, andaðist í heiminum mánadagin 11. apríl, 15 ára gamal.
